



basic education

Department:
Basic Education
REPUBLIC OF SOUTH AFRICA

SENIOR CERTIFICATE EXAMINATIONS

SISWATI LULWIMI LWEKUCALA LWEKWENGETA (FAL)

LIPHEPHA LESIBILI (P2)

2017

EMAMAKI: 70

SIKHATSI: Ema-awa 2

Leliphepha linemakhasi la-17.

TICONDZISO KULABAHLOLWAKO

1. Fundza lelikhasi ngembikwekutsi ucale kuphendvula imibuto.
2. Ungalifundzi lonkhe liphepha lemibuto. Buka lokucuketfwe ekhasini lelilandzelako bese ubeka luphawu kulowo nalowo mbutu lobutwe ngetincwadzi lotifundze kulomnyaka. Emva kwaloko, fundza leyo mibuto lenetimphawu kuphela bese ukhetsa leyo lofuna kuphendvula yona.
3. Leliphepha lemibuto licuketse TIGABA LETINE.

SIGABA A: Inoveli	(35)
SIGABA B: Umdlalo	(35)
SIGABA C: Tindzaba letimfisha	(35)
SIGABA D: Tinkondlo	(35)
4. Phendvula imibuto LEMIBILI kuphela. MUNYE umbuto kusinye setigaba letimbili.

SIGABA A: INOVELI
Phendvula MUNYE umbuto wenoveli loyifundzile.

SIGABA B: UMDLALO
Phendvula MUNYE umbuto wemdlalo lowufundzile.

SIGABA C: TINDZABA LETIMFISHA
Phendvula YOMIBILI imibuto lebutwe ngetindzaba letimfisha.

SIGABA D: TINKONDLO
Phendvula TOTIMBILI tinkondlo lekubutwe ngato.
5. Sebentisa luhlu lwekutikhumbuta kute usitakale.
6. Landzela ticondziso letisekucaleni kwaleso NALESO SIGABA.
7. Tinombolo tetimphendvulo atihambisane naleto temibuto njengobe tinjalo ephepheni lemibuto.
8. Cala LESO NALESO SIGABA ekhasini LELISHA.
9. Siphakamiso sekulawulwa kwesikhatsi singaba ngemaminithi la-60 kuleso naleso sigaba.
10. Bhala ngesandla lesibonakalako nalesifundzekako.

LUHLA LWEKUTIKHUMBUTA

Lelikhasi litawusita bahlolwa ekukhetseni imibuto LABAFUNA kuyiphendvula ngaphandle kwekufundza lonkhe liphepha lemibuto.

SIGABA A: INOVELI		
Phendvula umbuto wenoveli loyifundzile.		
INOMBOLO YEMBUTO	EMAMAKI	LIKHASI
1. <i>Kwasha Tikhotsa</i>	35	5
SIGABA B: UMDLALO		
Phendvula umbuto wemdlalo lowufundzile.		
2. <i>Lahloma Ladvuma</i>	35	7
SIGABA C: TINDZABA LETIMFISHA		
Phendvula YOMIBILI imibuto lebutwe ngetindzaba letimfisha.		
3.1 'Liviki lelidze'	18	10
3.2 'Timbuti!'	17	12
SIGABA D: TINKONDLO		
Phendvula TOTIMBILI tinkondlo lobutwe ngato.		
4.1 'Ncamul' emave'	17	14
4.2 'Kuhle ketfu'	18	16

LUHLA LWEKUTIKHUMBUTA

Lelikhasi litawusita bahlolwa ekukhetseni imibuto LABAFUNA kuyiphendvula ngaphandle kwekufundza lonkhe liphepha lemibuto.

SIGABA	TINOMBOLO TEMIBUTO	LINANI LEMIBUTO LEPHENDVULWAKO	THIKA (✓)
A: Inoveli	1	1	
B: Umdlalo	1	1	
C: Tindzaba letimfisha	2	2	
D: Tinkondlo	2	2	

CAPHELA: Cikelela kutsi uphendvule imibuto lesetigabeni LETIMBILI kuphela.

SIGABA A: INOVELI**UMBUTO 1: KWASHA TIKHOTSA – LL Dlamini**

Fundza lethekesthi bese uphendvula imibuto lelandzelako.

ITHEKSTHI A

Mswati wesibili wakhombisa kuhlakanipha lokukhulu ngekutsi atsandze kubonisana netindvuna takhe kuko konkhe lokumphetse kabi noma lokuyingoti esiveni. Imibono lemihle yekumelana netitsa waphumelela Mswati kuyivetela tindvuna takhe; kodwa abehluleka kuveta imibono ngabomnakabo boFokotsi, Ndlela naSomcuba.

Mswati waphumelela kufakana imilomo naSomcuba, wakhombisa kutinikela ekubonisaneni naFokotsi kanye naNdlela. Emavi aMswati abetsi, 'Kumele kulwiwe nesitsa uma sekwehlulekiwe ekutsini kucociswane. Kulwa kucitsa ingati kukhiphe imiphefumulo leminyenti nalenganacala.' Imphilo yemuntfu abeyatisa ngendlela lemangalisako. Loko-ke bekungeke kusamsita ngalutfo ngobe simo besesingetulu kwemandla akhe; naye abengasati kutsi kumele atsatseni ayihlanganise nani kuze simo silunge. 5 10

Tinkinga labebukene nato Mswati betitinyenti kakhulu futsi angati kutsi abetaticatulula njani. Bewungafunga utsi iNgwenyama ifakelwe sicutfo, ngobe bekukubi magumbi onkhe. Kube sikhundla sebukhosi akusiso seluselwa ngabe utsintsintsa tandla uyasibonga. Ukhuluma netindvuna takhe nje, titsa tinyatsela emabaleni elive lakhe. Bantfwana labatsatfu bahlanganisa emasu abo; bavete netinhloso tabo labatimisele kutibona tiphumelela nome kunjani. 15

Somcuba ukhuluma nabomnakabo boFokotsi naNdlela: 'Mswati uyawulibusa sifile. Uyatikhohlisa! Siphumelele kumlolola tinciji. Angeke alibuse uyatsandza akatsandzi. Abukho butfongo latabulala kulomnyaka. Kuphumula angeke akutfole!' 20

[Likhasi 17]

1.1 Khetsa YINYE imphendvulo. Yini lebangela Mswati wesibili atfolakale acocisana ngemibono lemihle netindvuna takhe abe ashiya bobhuti bakhe ngaphandle?

- A Kutsi bayamtsandza.
- B Kutsi abakatsembeki.
- C Kutsi bayammela.
- D Kutsi bayamhlonipha.

(1)

1.2 Khetsa YINYE imphendvulo. Inkhulumo yaSomcuba letsi 'Mswati uyawulibusa sifile. Uyatikhohlisa!' Imveta angumlingisi lonjani?

- A Angumlingisi lonelavelo kakhulu.
- B Angumlingisi lonemaciniso kakhulu.
- C Angumlingisi lonelusizi kakhulu.
- D Angumlingisi lonenhliyo lembi.

(1)

- 1.3 Ngusiphi sigameko lesentiwa bobhuti baMswati wesibili lesikhomba kutsi abamfuni kuletheksthi lengenhla? (1)
- 1.4 Emavi aMswati latsi 'Kumele kulwiwe nesitsa uma sekwehlulekiwe ekutsini kucociswane' aveta nhloboni yeludvweshu? (1)
- 1.5 Ngusiphi lesimo lesimatima Mswati wesibili labukene naso kulenzaba? Bhala emaphuzu LAMABILI. (2)
- 1.6 Yini leyabangela kutsi iNdlovukazi Tsandzile itsatse tintsambo tebukhosi ngemuva kwekukhotsama kwaSobhuza wekucala. Bhala emaphuzu LAMABILI. (2)
- 1.7 Chaza kunjalo bemlingisi longuSicobolonjwane ubhekise encwadzini yonkhe. Bhala emaphuzu LAMABILI. (2)
- 1.8 Ngabe seluleko saTsandzile sekutsi Mswati wesibili akeme sibindzi samphumelelisa yini? Sekela imphendvulo yakho. (2)
- 1.9 Sento saFokotsi naNdlela sekubaleka bayobhaca eDumbe sibaveta babalingisi labanjani? Sekela imphendvulo yakho. (2)
- 1.10 Lenzaba letsi 'Kwasha Tikhotsa' yenteka ngesikhatsi sakudzala. Nika tintfo LETIMBILI letifakazela loko. (2)
- 1.11 Kuliciniso nobe kuliphutsa kwekutsi kubulawa kwaSomcuba yiNdlavela kwaletsa umphumela lomuhle esiveni. Sekela imphendvulo yakho. (2)
- 1.12 Yini KUBILI lokuyinjongo yembhali ngekusibhalela lenzaba? (2)
- 1.13 Yini inhloso yembhali kulenzaba ngekusebentisa ligama lelitsi 'Dzabulatinkhalo' abe asho kuSicobolonjwane? (2)
- 1.14 Catsanisa lokwenteka kutembusave endzabeni 'Kwasha Tikhotsa' nalokwenteka kutembusave kulesikhatsi lesiphila kuso semphucuko. (2)
- 1.15 Uyavumelana yini nembono wekutsi Somcuba bekalichawe lemachawe endzabeni? Sekela imphendvulo yakho. (2)
- 1.16 Bewutawutsatsa siphilincumo uma ngabe bekunguwe Mswati lonenkinga yekungevani nabobhuti bakhe? Bhala emaphuzu LAMABILI. (2)
- 1.17 Lutfolakala kuphi luvutfondzaba kulenzaba? (2)
- 1.18 Landza kabanti ngesigameko sekubulawa kwaSomcuba yiNdlavela esiphetfweni salenzaba. Bhala emaphuzu abe MATSATFU. (3)
- 1.19 Ngusiphi sifundvo lesitfolakala kulenzaba nasibhekisa kuMswati wesibili netindvuna takhe? (2)

SIGABA B: UMDLALO**UMBUTO 2: LAHLOMA LADVUMA– Z Motsa**

Fundza lethekesthi bese uphendvula imibuto lelandzelako.

ITHEKSTHI B

MADZANDZA:	<i>(Atikhulumele yedvwa)</i> Wu! Yate yanona-bo naleyo ngulube yemantjontjo! Nanyalo sitativa ngifunga labalele! <i>(Abalekise emehlo Ndvukutemphi)</i>	
NDVUKUTEMPHI:	Utativa nje ungenaphi lapho? Asi tindzaba takho leto, angiva kutsi utinakeni. Ase usho, ugijima uta lapha ebusuku nje ubitwephi vele? Ufunani?	5
MADZANDZA:	Yehhenini! <i>(Ashaye tandla)</i> Lasibekela ngekushesha bo! Ngitekubona! Selicala yini lelo? 'Temphi, umuntfu abosho nakangasaboniswa, ahangise ehlukanise sengcele ngembili phela kwenile langaphandle kufunwa kusikwa. Awusangitsandzi yini? Mine angifuni kuba yimphungane esilondzeni ngibe ngitenta silima kantsi sewunengekile ngami.	10
NDVUKUTEMPHI:	<i>(Asabuya phasi)</i> Kahle bo, waba njani nje wena lokungacengi lufu?	
MADZANDZA:	Ngincenge ngitsi ngentelani? Angetfuswa buntfwabenkhozi mine, angidlali kanja ...	15
NDVUKUTEMPHI:	Kahle bo ngematje Dzandza. Kutsi nje bengingakakubheki, nanangu Zulu ungisophe ...	
MADZANDZA:	Bewungakangibheki? Kantsi lomlayeto lowutfumele ngemntfwanakitsi bewu ...	20
NDVUKUTEMPHI:	Wo-bo! Uyati sengikhohlwe nya-nya! Ngilibele du! du! Ngentiwa ngunangu Zulu ... <i>(Asondzele kuye ambambe tandla)</i> Cola mntfwanaketfu, ngunang' umuntfu lofuna kungidzina.	
MADZANDZA:	Yena vele ukhala ngemantjontjo ani ye'Temphi?	
NDVUKUTEMPHI:	<i>(Amyekele masinyane amchilitele lapha)</i> Yewena! Kantsi ngitsiteni lakuwe? Nawungafuni imphama hlukana naleyo ndzaba uphume unyamalale khona nyalo uyeva? Nyalo!	25
MADZANDZA:	<i>Abambe lukhalo ambuke)</i> Yenabakitsi! Wangicoshisa kwesigolwane sekwentenjani? Hhayi suka 'Temphi ungayenti lentfo lenje! Yini utsandze kubuswa yimiva yakho sonkhe sikhatsi? Ungibiteleni-ke na ...	30
NDVUKUTEMPHI:	Angivani nalokube solo ngagwetjwa! Phuma! Angisakhumbuli!	

[Likhasi 2]

- 2.1 Khetsa YINYE imphendvulo. Nika indzawo lapho kwenteka khona lenkhulumiswano yaMadzandza naNdvukutemphi kuletheksthi lengenhla.
- A Kuselawini
B Kusesibayeni
C Kusentsangeni
D Kusedladleni (1)
- 2.2 Khetsa YINYE imphendvulo. Bhala ligama lelichazwa ngulomusho lotsi 'yinyama lophiwa yona nakuhlindvwa esangweni'.
- A Emavutjwa
B Emangeleti
C Emantjontjo
D Emavubela (1)
- 2.3 Shano sizatfu lesiphatsekako lebesiletsa Madzandza kuNdvukutemphi kuletheksthi lengenhla. (1)
- 2.4 Indlela Ndvukutemphi laphendvula ngayo Madzandza iletsa nhloboni yeludvweshu. (1)
- 2.5 Nguyiphi intfo kuletheksthi lengenhla leyenta ube nekudvonseka ngekufundza lomdlalo uyofika nawo esiphetfweni? (2)
- 2.6 Ucabanga kutsi kutawuba yini umphumela waloku Madzandza lakutjela Ndvukutemphi kuletheksthi lengenhla? (2)
- 2.7 Ndvukutemphi wabulala ludziwo lapha kulomdlalo. Landzisa ngalesigameko kutsi besikhombani. (2)
- 2.8 Ngusiphi sizatfu lesibangela boNdvukutemphi naQedizizwe kutsi batsi Vusematfwa uyatsakatsa? (2)
- 2.9 Veta emaphuzu LAMABILI lafakazela kutsi lomdlalo 'Lahloma Ladvuma' wenteka esikhatsini sakudzala. (2)
- 2.10 Ngabe tento taSigwaca naTfolwane tibaveta badlala yiphi indzima ekutfufukiseni lomdlalo? (2)
- 2.11 Phawula ngebudlelwano lobukhona emkhatsini waVusematfwa naNdvukutemphi kutsi ngulobunjani. Sekela imphendvulo yakho. (2)
- 2.12 Coca ngalokujulile kutsi ngabe nguyeyi Vusematfwa lona lobitwa yiMbiba. Chaza. (2)
- 2.13 Ngekubona kwakho uphumelele yini umbhali ekwetseni ligama lelitsi Ndvukutemphi kulomdlalo? Sekela ngemaphuzu LAMABILI. (2)

- 2.14 Kuliciniso nobe kuliphutsa kutsi sento saMadzandza sekukhulelwa siyefana naloko lokwentiwa ngemantfombatane alamuhla? Sekela imphendvulo yakho. (2)
- 2.15 Chaza lenkhulumo yaMadzandza letsi 'ubolibamba lingashoni'. (2)
- 2.16 Ngekubona kwakho bewungakhetsa bani emkhatsini waVusematfwa naNdvukutemphi kutsi abe yinkhosi nawubuka timilo tabo? Sekela imphendvulo yakho. (2)
- 2.17 Kube bekunguwe iMbiba bewungatsatsa siphil sincumo ngekufa kwendvodzana yayo, Ndvukutemphi? (2)
- 2.18 Ngusiphi sifundvo lositfolo ngekuvela kwaTsembative ebukhosini beBatfwa kulomdlalo? Bhala emaphuzu LAMABILI. (2)
- 2.19 Lesihloko salomdlalo lesitsi 'Lahloma ladvuma' siyahambisana nalokwenteka esiphetfweni? Sekela imphendvulo yakho ngemaphuzu LAMABILI. (3)

SAMBA SESIGABA B: 35

SIGABA C: TINDZABA LETIMFISHA**UMBUTO 3: LITSAMBO - EJ Mhlanga**

Phendvula YOMIBILI imibuto lebutwe ngetindzaba letimfisha.

3.1 'LIVIKI LELIDZE'– BA Motau

Fundza lethekesthi lengentasi bese uphendvula imibuto lelandzelako.

ITHEKSTHI C

'Make Mabo.' Kusho lonesi lomdvuna lengihambisana naye. Aphindze futsi achubeke atsi, 'Ngibuhlungu kusho kutsi nangabe Mabaso angekho kulaba ...' Akamange asayicedzela inkhulumo yakhe. Ngivele ngeva siyeti singihlasela. Ngimetfuke sekangibamba. Kusho kutsi besengiwa. Achubeke. 5
'... Kusho kutsi ukulaba labane lokulukhuni salitje kufinyelela kubo. Futsi nanome batakuli bangafika kubo, ematsemba ekutsi babatfole basaphila, mancane kakhulu.'

Ngivele ngeva kutsi angimetfuke kodwa ngatibamba. Angakusho kanjani loko? Utsi uyakwati nje kuhlala lengikuhleti lapha emayini lomuntfu? Phela ngifike lapha ngeMsombuluko njengobe lamuhla kunguLesihlanu nje. 10
Ngihlale kulokwendlu baphatsi bemayini labakuhlelele tihlobo talabo labavelelewe ngulenhlekelele. Sefika sibanyenti kepha labanyenti sebatibonile tihlobo tabo, sebaphindzele emuva emakhaya. Labanye baphindzele emuva emakhaya nebayeni babo sebabheke etulu. Labanye njalo labanetinhlanhla tabo, baphindzele emuva emakhaya bantfwababo nebayeni babo 15
basetibhedlela. Kuncono loko. Ingci nje nawati kutsi kwentekani ngesihlobo sakho.

Mine? Bafike bangishiya lapha. Onkhe emalanga ingcondvo yami ihlala ibalisa. Busuku nemini ngihlala ngishaya umthandazo lomncane lofanako. 'Nkhosi, lomshado ngawuphiwa nguwe, pho ungangemukelani wona 20
ngingakacedzi ngisho umnyaka munye kuwo? Utsi lamawele labatsi bodokotela ngiwatfwele atakondliwa ngubani?' Lokungikhatsata kakhulu nyalo kutsi nebaphatsi bemayini lebebakhutsalele kusidvudvuta lapha kulendlu lesihlala kuyo abaseti njalo. Sebayashalatela basincishe nemehlo.

[Likhasi 63]

3.1.1 Khetsa YINYE imphendvulo. Ngabe semangaki emalanga lahlalwe ngumake Mabo lapha emayini?

- A Emalanga lamane
- B Emalanga lasihlanu
- C Emalanga lasitfupha
- D Emalanga lasikhombisa

(1)

- 3.1.2 Khetsa YINYE imphendvulo. Lenkhulumo yamake Mabo letsi 'Labanye baphindzela emakhaya nebayeni babo sebabheka etulu' ichazani?
- A Lenkhulumo ichaza kutsi sebalele.
B Lenkhulumo ichaza kutsi sebashonile.
C Lenkhulumo ichaza kutsi sebadziniwe.
D Lenkhulumo ichaza kutsi sebalambile. (1)
- 3.1.3 Nguyiphi lenkinga labukene nayo make Mabo kuletheksthi lengenhla? (1)
- 3.1.4 Nguluphi ludweshu lolutfolakala kulenkhulumo letsi 'Utsi lamawele labatsi bodokotela ngiwatfwele atakondliwa ngubani?' (1)
- 3.1.5 Tfola sizatfu lesenta kutsi make Mabo eve buhlungu ngemyeni wakhe. Bhala emaphuzu LAMABILI. (2)
- 3.1.6 Chaza lendzawo lapho kwenteka khona lendzatjana. (2)
- 3.1.7 Ngabe inkinga yacatululeka nangabe ubuka siphetfo? Sekela imphendvulo yakho. (2)
- 3.1.8 Ngusiphi sincumo lebesesitsetfwe ngumake Mabo nangabe angeke atfolakale Musa? (2)
- 3.1.9 Ngabe kuyakholweka yini loko lokwenteka kulendzatjana uma ubuka sikhatsi lesiphila kuso? Sekela imphendvulo yakho. (2)
- 3.1.10 Uma ubuka lenkhulumo letsi 'Nawe uyabona kute umuntfu longaphila sikhatsi lesidze kangaka ngaphasi kwesimo lesinje.' Ngabe iyafakazeleka yini nome cha? Sekela imphendvulo yakho. (2)
- 3.1.11 Ngabe sihloko siyahambelana yini naloku lokwenteka kulendzaba lemfisha? Sekela imphendvulo yakho. (2)

NA

3.2 'TIMBUTI' – JJ Thwala

Fundza lethekesthi lengentasi bese uphendvula imibuto lelandzelako.

ITHEKSTHI D

Nhloko Mabila naNdlebe Mncina bafana labatayelene ngendlela lemangalisako. Bungani babo buhlanganiswe tintfo letinyeti kakhulu. Bahlala endzaweni leyatiwa ngekutsi kukaHhohloka. Batalelwa khona kulenzawo. Batalwa langa linye. Batali babo bakhelene. Bafundze etikolweni letincane ndzawonye baze batawufinyelela eMlilo High, leyakhiwe khona kaHhohloka. IMlilo High sikolo lesidvume ngemiphumela lemhle minyaka yonkhe. 'Tinjani tifundvo tamatikuletjeni Ndlebe?' Kubuta Nhloko.	5
'Hhayi kuyafiwa wakitsi. Kantsi kufundza kulukhuni kangaka? Kube bengati ngabe angitihluphanga ngekufundza ngize ngifinyelele kulelibanga leli?' Kuphendvula Ndlebe akhombisa kutisola lokukhulu.	10
'Kufanele ubabate kubamatima kwetifundvo ngekutsi awumange ukhombise kutimisela kusukela ekucaleni kwemnyaka.'	
'Kutimisela nekungatimiseli kuyefana. Matekuletjeni uphaswa ngenhlanhla. Nawungenayo inhlanhla ngeke uphase.'	
'Cha, Ndlebe uyaphosisa. Nawucala kufundza ngekutimisela umnyaka usacala ngeke utfole tinkinga. Liphutsa lakho kutsi bewungeti esikolweni malanga onkhe. Nawufika ekuseni uhamba emini sikolo singakaphumi.'	15
'Ungena ngani wena kuloko? Kwentiwa ngimi ngako-ke wena akukutsintsi. Mine ngikwenta nje ngobe ngiyati kutsi ngikwentelani.'	
Bakhuluma nje boNhloko naNdlebe nguLwesine. Bayacala kuhlolwa kusasa. Konkhe loku bebakufundza kusukela ekucaleni kwemnyaka, sebayohlolwa ngako kutsi bakufundzisisile yini. Bafundzi lebebefundza sibili njengaboNhloko bajabulile. Bafundzi labebadlala njengaboNdlebe bayachachatela ngobe abati kutsi bayobhalani. Labanye-ke bafundzi abanaki lutfo ngobe kubo konkhe kuyefana.	20 25

[Likhasi 109]

3.2.1 Khetsa YINYE imphendvulo. Endzabeni lemfisha kumele balingisi babe bangaki?

- A Bangengci kulababili.
- B Bangengci kulabane.
- C Bangengci kulabalishumi.
- D Bangengci kulabasihlanu.

(1)

3.2.2 Khetsa YINYE imphendvulo. Lenkhulumo letsi 'Hhayi kuyafiwa wakitsi' isho kutsini?

- A Isho kutsi kuyashonwa.
- B Isho kutsi kuyabandza.
- C Isho kutsi kulukhuni.
- D Isho kutsi kuyabhaleka.

(1)

- 3.2.3 Ngusiphi sigameko lesenta iMlilo High itfolakale idvume kakhulu? (1)
- 3.2.4 Shano lokufananako etimphilweni taboNhloko naNdlebe etheksthini lengenhla. Bhala emaphuzu LAMABILI. (2)
- 3.2.5 Lamavi latsi 'Matekuletjeni uphaswa ngenhlanhla' ngabe aliciniso nobe angemanga? Sekela imphendvulo yakho. (2)
- 3.2.6 Uyavumelana yini nembono waNdlebe wekutsi naye ufuna kuyewufundzela buthishela enyuvesi? Sekela imphendvulo yakho. (2)
- 3.2.7 Ngusiphi sincumo lesatsatfwa nguNdlebe ngeluhlolo lwakhe lwakamatekuletjeni? (2)
- 3.2.8 Ngabe tento taNdlebe tekungafundzi atsembe emaphepha langasiwo tiyenteka yini etikolweni kulesikhatsi lesiphila kuso? Sekela imphendvulo yakho. (2)
- 3.2.9 Ngusiphi sifundvo lesitfolakala kulenzaba lemfisha? Bhala emaphuzu LAMABILI. (2)
- 3.2.10 Landza ngemphumela walokwenteka esiphetfweni salenzaba lemfisha. (2)

SAMBA SESIGABA C: 35

SIGABA D: TINKONDLO**UMBUTO 4: LETFWESE – PT Jele, JJ Thwala**

Phendvula TOTIMBILI tinkondlo lekubutwe ngato.

4.1 Fundza lenkondlo lelandzelako bese uphendvula imibuto lelandzelako.

Ncamul' emave – SR Mdluli

- 1 Inhlitiyo lengalali namuntfu
- 2 Ibubula ingacedzi namuhla
- 3 Ngitiva tehla nesibibitfwane singasiti
- 4 Idzabuka ingeke iletse mehluko
- 5 Timsitsile tintsaba letikudze Ncamul'emave
- 6 Namuhla ngikudla kwemizindlo nemicabango
- 7 Ingabe uyawubuya aphila nje nebakitsi?

- 8 Ngubani longakhohlwa ngulesa simomondiya
- 9 Sikhikhikhi Lomagadvula sishingishane selucobo
- 10 Uma sekajika ekhoneni kudzela sibukeli
- 11 Abelesela asho ngaleliphasi livi
- 12 Ngimoyitele kancane ngisho ngekutichenya
- 13 Ncamul' emave tintsaba tiyamdedela!

- 14 Uma agezile wapolishwa kudzela botsotsi
- 15 Umkhandza asakhukhumukise emahlombe acunusile
- 16 Ubone ngemehlo kutsi simele kutsintfwa silwane
- 17 Uyalalela akasuye sonkhanise Ncamula
- 18 Ubhukula imincele aye kuleSwatini ngekwetsembeka
- 19 Akakhononi ngisho akhonjwa leya eKZN indlela
- 20 Sifungo sekutsi siyofa silahlane sisecinile
- 21 Sinini sami lesihambe naye namuhla
- 22 Sibika baphetsene kahle eluhambeni.

- 23 Nangu achamuka egedeni seabamletsile
- 24 Nangu amandzatela ngebusokati
- 25 Waba lilanga lucobo namuhla!
- 26 Ncamul' emave tintsaba tiyamdedela!

[Likhasi 29]

4.1.1 Khetsa YINYE imphendvulo. Hlobo luni lwemvumelwano loludwetjelwe emgceni we-2 newe-4?

- A Invumelwanosicalo leyecako.
- B Invumelwanosigcino leyecako.
- C Invumelwanosicalo lephindzako.
- D Invumelwanomkhatsini leyecako.

(1)

- 4.1.2 Khetsa YINYE imphendvulo. Bunkondlo buni lobudvwetjelwe kulomugca longentasi?
Sifungo sekutsi siyofa silahlane sisecinile ...
A sifanisongco.
B sifanankhamisa.
C sifanangwaca.
D sihabiso. (1)
- 4.1.3 Khetsa YINYE imphendvulo. Bhala sinongo lesitfolakala emgceci 25 kulenkondlo lengenhla.
A Sifaniso.
B Sifanisongco.
C Sihabiso.
D Simuntfutiso. (1)
- 4.1.4 Shano kutsi sonkondlo ukhuluma ngani kulenkondlo lengenhla. (1)
- 4.1.5 Nika tindzawo LETIMBILI sonkondlo lekatsi 'Ncamul' emave' uyatihamba. (2)
- 4.1.6 Ligama lelitsi simomondiya kulomugca longentasi lishoni nawufundza lenkondlo lengenhla?
Ngubani longakhohlwa ngulesa simomondiya. (1)
- 4.1.7 Bunkondlo buni lobuvelwa ngulemigca lengentasi? Sekela imphendvulo yakho.
'Sinini sami lesihambe naye namuhla
Sibika baphetsene kahle eluhambeni.' (2)
- 4.1.8 Bhala imigca LEMITSATFU lesenzimeni yekucala lekhombisa kutsi sonkondlo ukhatsatekile ngalemoto yakhe. (3)
- 4.1.9 Chaza kutsi abecondze kutsini sonkondlo ngalomugca lolandzelako? Bhala emaphuzu LAMABILI.
'Uyalalela akasuye sonkhanise Ncamula.' (2)
- 4.1.10 Phawula ngekwakheka kwenzima yenkondlo lengentasi. Bhala emaphuzu LAMABILI.
Nangu achamuka egedeni sebamletsile
Nangu amandzatela ngebusokati
Waba lilanga lucobo namuhla!
Ncamul' emave tintsaba tiyamededela! (3)

4.2 Fundza lenkondlo lengentasi bese uphendvula imibuto letawulandzela.

Kuhle ketfu! – OA Bhiya

- 1 Kusemtsimbeni lomangalisako,
 2 Kusemgidvweni lowesabekako;
 3 Bapheleketeli bamakoti banyukubele,
 4 Buso betibukeli buncumile;
 5 Bahlabelela kungatsi bakhatsese,
 6 Makoti ucambalele tfwi!
- 7 Lomshad' uyangimangalisa!
 8 Umlobokati wembets' iveyili yelipulango,
 9 Umyeni wembetse letimnyama,
 10 Bahlabeleli bambetse inyunifomu lemnyama;
 11 Buso babo buphaphatsekile,
 12 Imiphefumulo yab' ikhatsatekile.
- 13 Talukat' atililiteli;
 14 Emajah' awaphoseki,
 15 Tintfomb' atigidz' ekudzeni,
 16 Bantfwana bamel' ekudzeni,
 17 Bamunya titfuph' emlonyeni,
 18 Kungabe bayawulala badleni?
 19 Iwil' insika yelikhaya.
- 20 Sicumbi setivakashi siyashuca,
 21 Libandla lebafundisi liyahuba;
 22 Bayolim' ensimini lengafulwa.
 23 Likhaba lalensimu liyababa;
 24 Likhaba lalensimu alibonwa.
- 25 Umbhishobh' ubuis' umlobokati,
 26 Umbhishobh' ubhek' emqulwini;
 27 'Lutful' elutfulin' umphefumulo kuMnikati'
 28 Liyakhemetel' etibukelini,
 29 Iyan' imvula yetinsizi;
 30 Umtsimba wonkh' uhluneme,
 31 Umlobokati usele weneme.

[Likhasi 45]

4.2.1 Khetsa YINYE imphendvulo. Hlobo luni lwenkondlo lena lengenhla?

- A Inkondlo leyi-sathaya.
 B Inkondlo leyi- eleji.
 C Inkondlo leyi-lirikhi.
 D Inkondlo leyi-sonethi.

(1)

4.2.2 Shano kutsi bunkondlo buni lobudvwetjelwe emgceni-25.

(1)

- 4.2.3 Khetsa YINYE imphendvulo. Hlobo luni lweluchumano loluvetwe ngulamagama lacindzetelwe kulemigca lengentasi?
'Tintfomb' atigidz' **ekudzeni**,
Bantfwana bamel' **ekudzeni**,' ...
- A Luchumanomkhatsini.
B Luchumanosicalo.
C Luchumanosigcino.
D Luchumano loluvundlile. (1)
- 4.2.4 Khetsa YINYE imphendvulo. Sonkondlo ngabe ucondze kusitjelani ngalesentakutsi lesidvwetjelwe kulomugca longentasi?
'Makoti ucambalele tfwi!
- A Sonkondlo usitjela kutsi umufi uvukile.
B Sonkondlo usitjela kutsi umufi uhleti.
C Sonkondlo usitjela kutsi umufi ungawatjiwe.
D Sonkondlo usitjela kutsi umufi ushonile. (1)
- 4.2.5 Ushoni sonkondlo ngeligama lelidvwetjelwe kulomugca lolandzelako?
Umlobokati wembets' iveyili yelipulango. (1)
- 4.2.6 Sonkondlo abecondze kutsini ngalomugca longentasi?
'Lutful' elutfulin' umphefumulo kuMnikati' (2)
- 4.2.7 Hloboluni lwebunkondlo lobuvelwa nguloluphawu loludvwetjelwe kulomugca longentasi?
'Kungabe bayawulala badleni?' (2)
- 4.2.8 Sihloko lesitsi 'Kuhle Ketfu' ngabe siyahambisana yini nalokwenteka enkondlweni? Sekela imphendvulo yakho. (2)
- 4.2.9 Itsini ingcikitsi yalenkondlo lengenhla? Sekela ngekucaphuna umugca losenkondlweni. (2)
- 4.2.10 Landza ngalokujulile kutsi lomugca lotsi 'lyan' imvula yetinsizi' usho kutsini enkondlweni. (2)
- 4.2.11 Ucabanga kutsi labavelelwe ngulesimo sonkondlo lakhuluma ngaso hulumende angabasita njani? Shano KUTSATFU. (3)

SAMBA SESIGABA D: 35
SAMBA SAKO KONKHE: 70